

## سۇئال

يېڭىتلەردىن بىرى ماڭا توي تەكلىپى قويغىلى كەلگەندە، بۇ ھەدىسىنى زىكىر قىلدى: پەيغەمبەرئەلەيھىسسالام مۇنداق دېگەن: «ئايال كىشى تۆت تۈرلۈك ئىش ئۈچۈن نىكاھ قىلىنىدۇ: دىنى، مېلى، جامالى ۋە ئائىلە كېلىپ چىقىشى (نەسەبى) قاتارلىقلار، ئەگەر سىز دىندار قىز بىلەن توي قىلسىڭىز ئۇتۇق قازىنىسىز». مېنىڭ سۇئالىم: ئايال كىشىدە يۇقىرىقى سۈپەتلەر بولغانلىقىدىن خالىغان بىر يېڭىت بىلەن توي قىلسا توغرا بولامدۇ؟ ئەگەر توغرا بولسا، نېمە ئۈچۈن بۇنى پەيغەمبەرئەلەيھىسسالام بۇ ھەدىستە سۆزلىمىدى؟، بۇ خىتاپ ئاياللارغا ئەمەس پەقەت ئەرلەرگە خاس بولغانمۇ؟، ئايالنىڭ توي قىلىش ئىختىيارلىقىغا ئالاقىدار ئىش توغرىسىدا، بىر ھەدىسىنى ئوقۇدۇم، ھەدىستە: پەيغەمبەرئەلەيھىسسالام مۇنداق دېگەن: «سىلەرنىڭ ئۆيۈڭلارغا دىندىن ۋە ئەخلاقىدىن رازى بولىدىغان بىرسىگە ئەلچى بولۇپ كەلسە، ئۇنىڭغا قىزىڭلارنى تويلاپ قويۇڭلار، ئەگەر ئۇنداق قىلمىساڭلار، زېمىندا چوڭ پىتنە-پاسات يۈز بېرىدۇ». نېمە ئۈچۈن بۇ ھەدىستە پەيغەمبەرئەلەيھىسسالام ئەر ئۈچۈن پەقەت دىندىن ئىبارەت بىرلا سۈپەتنى سۆزلىدى؟، ئايال ھەققىدە سۆزلىگەن تۆت تۈرلۈك سۈپەتلەردىن سۆزلىمىدى؟ بىرىنچى ھەدىسىنى توي قىلماقچى بولغان بارلىق قىز-يېڭىتلەرگە ئەمەلىيلەشتۈرسە بولامدۇ؟ نېمە ئۈچۈن خاسلىق ئەر ئۈچۈن قىلىندى؟. بۇ ھەقتە چۈشەنچە بېرىشىڭلارنى سورايمەن.

## تەپسىلىي جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولسۇن.

ئالدى بىلەن شۇنى ئېنىق چۈشەندۈرۈش كېرەككى: ئىسلام شەرىئىتى دىندار سالىھ ئايال بىلەن توي قىلىشقا رىغبەتلەندۈردى، شۇنىڭدەك ئەرنىڭمۇ دىندار، سالىھ بولىشىنى تەكىتلىدى، دىن بولسا بىرىنچى ئاساسى مەقسەتتۇر، ئۇنىڭدىن باشقا گۈزەللىك، مال، جەمئىيەتتىكى ئورنى ۋە ئائىلە كېلىپ چىقىشى قاتارلىق سۈپەتلەر بولسا دىنغا ئەگىشىدۇ، بۇنداق سۈپەتلەر سۆكەلمەيدۇ ۋە ئاساسى مەقسەتمۇ بولمايدۇ، لېكىن ئۇ مۇكەممەللەشتۈرۈش بولىدۇ، ئەگەر مەزكۇر سۈپەتلەرنىڭ ھەممىسى بولسا ناھايتى مۇكەممەل ياخشى بولىدۇ، ئەگەر تىپىلمىسا، دىن بارلىق ياخشىلىقنىڭ ئۆلچىمىدۇر.

ئايالدا بولغان مۇشۇ سۈپەتلەرنىڭ بەزىسىنى مەدھىيەپ كەلگەن ھەدىسلەر بۇنى ئىپادىلەيدۇ. بۇ توغرىدا ئەبۇ ھۈرەيرە رەزىيەللاھۇ ئەنھۇ ھەدىس بايان قىلىپ مۇنداق دەيدۇ: پەيغەمبەرئەلەيھىسسالامغا: ئى ئاللاھنىڭ رەسۇلى! قايسى خىل ئاياللار ياخشى؟ دېيىلگەندە، پەيغەمبەرئەلەيھىسسالام: «قارىسا ئېرىنى خۇرسەن قىلىدىغان، بۇيرىسا ئىتائەت قىلىدىغان، مېلىدا ۋە ئۆزىدە

ئېرى ياقىتۇرمايدىغان ۋە ئېرىگە قارشىلىق بولىدىغان ئىش قىلىمىغان ئايال» دېگەن. [ئەھمەد مۇسەد 2-توم 251-بەتتە كەلتۈرگەن. شەيخ ئەلبانى ھەسەن دەپ "سەھىھ ھەدىسلەر توپلىمىدا" 1838-نومۇرلۇق ھەدىستە كەلتۈرگەن].

ئىش ئەرىگە نىسبەتەنمۇ شۇنداق بولىدۇ، ئەسلى سالىھ ۋە تەقۋادار كىشى بىلەن توي قىلىشتۇر. سالىھ، تەقۋادار كىشىنىڭ سۈپىتىنى بايان قىلىپ پەيغەمبەر ئەلەيھىسسالام: «دىنىدىن ۋە ئەخلاقىدىن رازى بولىدىغان كىشى» دېگەن. ئەگەر بۇ يەنە مال ساھىبى ۋە كىلىشكەن بولسا، بۇ ئاللاھنىڭ ئاتا قىلغان نېمىتىدۇر. پەيغەمبەر ئەلەيھىسسالام ئەر كىشىنىڭ مالنى زايە قىلىۋېتىشى، ئايالغا خىراجەت قىلىپ بېرىشكە قۇدرىتىنىڭ بولماسلىقىنى ئۇنىڭ بىلەن توي قىلىشتىن يىراق بولۇشنىڭ سەۋەبى قىلغان. بۇ پاتىمە بىنتى قەيس رەزىيەللاھۇ ئەنھانىڭ ھەدىسىدە بايان قىلىنغان. ئۇ ئايال مۇنداق دەيدۇ: مەن ئىدىتىم توشقاندا بۇ ئەھۋالنى پەيغەمبەر ئەلەيھىسسالامغا بايان قىلغاچ، ماڭا مۇئاۋىيە ئىبنى ئەبۇ سۇپيان ۋە ئابا جەھم ئىككىسى توي تەكلىپى قويغانلىقىنى، قايسىسى بىلەن توي قىلىشىم كېرەكلىكىنى سۆزلىدىم، پەيغەمبەر ئەلەيھىسسالام: «ئەبۇ جەھمىنىڭ دولىسىدىن ھاسىسى چۈشمەيدۇ، مۇئاۋىيە بولسا كەمبەغەل، مېلى يوق، ئۇ سامە ئىبنى زەيد بىلەن توي قىلىڭ دېگەن». [مۇسلىم رىۋايىتى 1480-ھەدىس].

ئەللامە سەدى رەھىمەھۇللاھ مۇنداق دەيدۇ: "ئەگەر دىن بىلەن باشقا سۈپەتلەرمۇ بولسا بۇ ياخشى، ئەگەر دىندىن باشقا سۈپەتلەر بولمىسا دىن دېگەن مەقسەت قىلىنغان سۈپەتلەرنىڭ ئەڭ كاتتىسىدۇر". "ئەبرارلارنىڭ دىل ھوزۇرى، ياخشىلارنىڭ كۆز قارچۇغى، خەۋەرلەرنىڭ جۇغلانمىسىنىڭ شەرھىسى" 120-بەت.

يۇقىرىدا بايان قىلىنغان نەرسە ئېنىق بولغان بولسا، زىكر قىلىنغان دەلىللەردىن جاۋاپنى بىلدۈرۈش، شۇنىڭدەك، مال، يۈز-ئابروۋى ۋە گۈزەللىكنىڭ مۆمىن بولسۇن ياكى كاپىر بولسۇن بارلىق ئىنسانلارنىڭ قارىشىدا توي قىلىشتا ئىنتىلىدىغان ئىش ئىكەنلىكىنى بىلدۈرۈش، بۇنىڭغا بولغان رىغبەت ئىنسانلارنىڭ تەبىئىيىتىگە سېڭىپ كەتكەن، كىشىلەرنىڭ ئادىتىگە ئايلانغان، ئىسلام شەرىتى بۇنىڭغا قارشى ئەمەس، ئۇنىڭدىن ئىنسانلارنى ئاگاھلاندۇرۇش ئۈچۈن كەلمىدى، چۈنكى ئىنساننىڭ تەبىئىتى بۇنىڭغا ئاگاھ بولىدۇ، دىققەت قىلىدۇ ۋە ئۇنى تەلەپ قىلىدۇ. ھەتتا ئۇلار بۇنىڭدا چەكتىن ئاشۇرۇۋېتىدۇ، ئۇنىڭدىن باشقا مۇھىم سۈپەتلەرگە سەل قارايدۇ، ئىسلام شەرىتى ئىنسانلار غاپىل قالغان ياكى سەل قارىغان ئىشلارنى تەكىتلەش ئۈچۈن كەلدى، مۇشۇنداق بولماقلىق بىلەن بۇ، ئىسلام ئۆلچىمىدە سۈپەتلەردىن بولغان ئەڭ كاتتا مەقسەتتۇر. بۇ ھەم سالىھ، ئەخلاقلىق مۇسۇلمان بىلەن ئۇنىڭدىن باشقا ئىنسانلارنىڭ ئارىسىدىكى پەرق ۋە ئالاھىدىلىكتۇر.

شۇنىڭ ئۈچۈن پەيغەمبەر ئەلەيھىسسالام مەشھۇر ھەدىسىدە مۇنداق دېگەن: «ئايال كىشى تۆت تۈرلۈك ئىش ئۈچۈن نىكاھلىنىدۇ: دىنى، مېلى، جامالى ۋە ئائىلە كېلىپ چىقىشى قاتارلىقلار، ئەگەر سىز دىندار قىز بىلەن توي قىلىشىڭىز ئۇتۇق قازىنىسىز». [بۇخارى رىۋايىتى 5090-ھەدىس. مۇسلىم رىۋايىتى 1466-ھەدىس].

ئىمام نەۋەۋىي رەھىمەھۇللاھ مۇنداق دەيدۇ: "ھەدىسنىڭ مەنىسىدە توغرا بولغىنى: پەيغەمبەر ئەلەيھىسسالام ئادەتتە كىشىلەرنىڭ

قىلىدىغان ئىشلىرىدىن خەۋەر بەردى، ئۇلار بۇ تۆت تۈرلۈك سۈپەتنى مەقسەت قىلىدۇ، ئۇلارنىڭ قارىشىدا دىندار بولۇش ئاخىرقى ئورۇندا تۇرىدۇ، پەيغەمبەرئەلەيھىسسالام بۇنىڭغا بۇيرىمىدى بەلكى: دىندار بىلەن توي قىلىپ ئۇتۇق قازىنىڭ، بەخت تىپىڭ دېدى. [مۇسلىمنىڭ شەرھىسى 10-توم 51-52-بەتلەر].

يەنە مۇنداق دەيدۇ: "بۇنىڭ مەنىسى: ئىنسانلار ئادەتتە ئايالدىن مۇشۇ تۆت تۈرلۈك سۈپەتنى مەقسەت قىلىدۇ، سەن دىندار بىلەن توي قىلىپ ئۇتۇق قازىنىش ۋە ئۇنىڭ بىلەن ھەم-سۆھبەت بولۇشقا ھېرىس بولغىن". ["سالىھلار گۇلۇستانى" 454-بەت].

ئىمام قۇرتۇبى رەھىمەھۇللاھ مۇنداق دەيدۇ: "يۇقىرىدا بايان قىلىنغان بۇ تۆت تۈرلۈك سۈپەت بولسا ئايال بىلەن توي قىلىشقا رىغبەتلىنىدىغان سۈپەتتۇر، ئەرمۇ ئايالدىن مۇشۇنى مەقسەت قىلىدۇ، بۇ ئاشۇ سۈپەتلەرنىڭ بولىدىغانلىقى توغرىسىدىكى خەۋەر بولۇپ بۇيرۇق ئەمەس. ھەدىسنىڭ كۆرۈنىشىدىن: مۇشۇ سۈپەتلەرنىڭ ھەممىسىنىڭ جۇغلانغانلىقى ياكى بىرسىنىڭ بولغانلىقىنى مەقسەت قىلىپ توي قىلىش دۇرۇس بولىدۇ، لېكىن دىننى مەقسەت قىلىش ئەڭ مۇھىم ۋە بىرىنچى تاللاش بولۇشى كېرەك". ["مۇختەسەر سەھىھ مۇسلىم" 4-توم 215-بەت].

شايبى مەزھەپ پەقىھلىرىدىن بىرى بولغان شەيخ سۇلايمان ئىبنى مەنسۇر ئۈجەيلى جەمىل مۇنداق دەيدۇ: "بەزىلەرنىڭ ئايالنىڭ گۈزەل بولىشىنىڭ مۇستەھەپ ئىكەنلىكىگە بۇ ھەدىسنى دەلىل قىلدى. زەركىشى بۇنىڭغا ئىتىراز بىلدۈرۈپ، ئۇلارنىڭ ئايالنىڭ گۈزەل بولىشىنىڭ مۇستەھەپ ئىكەنلىكىگە بۇ ھەدىسنى دەلىل قىلىشى ھەيران قالدۇرۇش، چۈنكى بۇ گۈزەل ئايال بىلەن توي قىلىشقا بۇيرۇش ئەمەس بەلكى ئىنسانلارنىڭ ئادىتىنى بايان قىلىپ بېرىشتۇر، بۇ ئېنىق ئىتىرازدۇر. ھەدىستە: مېلى بار، گۈزەل ۋە ئابىرۇلۇق ئايال بىلەن توي قىلىشقا بۇيرۇق قىلىنمىغان". ["پۇتھاتىل ۋەھھاب بىتەۋزىيە شەرھى مىنھاجى تۇلاب ئەك مەرۇپ: بىھاشىيەتى جەمەل" 4-توم 118-بەت].

بەزى ئالىملار بۇ سۈپەتلەر شەرىئەتتە نىكاھ قىلىشقا رىغبەتلەندۈرگەن سۈپەتلەر، توي قىلىدىغان يىگىتنىڭ توي قىلماقچى بولغان قىزدا بۇنداق سۈپەتلەرنىڭ بولىشىنى تەلەپ قىلىشى مۇستەھەپ بولىدۇ، لېكىن دىننىڭ ئاساسى سۈپەت بولۇشى شەرت قىلىنىدۇ، ئۇنىڭدىن باشقا سۈپەتلەرنىڭ بولۇشى دىنغا زىت بولمايدۇ، ئەگەر قارمۇ-قارشىلىق بولۇپ قالسا چوقۇم دىن ئاساس قىلىنىدۇ.

ئىبنى ھەجەر رەھىمەھۇللاھ مۇنداق دەيدۇ: "بۇ ھەدىستىن: ئېسىل نەسەپلىك يىگىتنىڭ ئېسىل نەسەپلىك قىز بىلەن توي قىلىشى مۇستەھەپ بولىدۇ، ئەگەر نەسەپلىك بولۇپ دىنى بولمىسا ياكى دىنى بولۇپ نەسەپلىك بولمىسا، بۇ ۋاقىتتا دىن مۇقەددەم قىلىنىدۇ، باشقا سۈپەتلەردىمۇ دىن ئاساس قىلىنىدۇ".

«ئايالنىڭ چىرايى ئۈچۈن» دېگەن سۆزگە كۆرە، چىرايلىق ئايال بىلەن توي قىلىشنىڭ مۇستەھەپ ئىكەنلىكى بىلىنىدۇ، لېكىن چىرايلىق بولۇپ دىنى بولمىسا، چىرايلىق بولماي دىندار بولسا، شۇنداق دىندا باراۋەر بولسا چىرايلىقنى تاللاش ياخشىدۇر، گۈزەل چىرايغا ئېسىل سۈپەتلەر قېتىلىدۇ، مەھرەنىڭ يەڭگىل بولۇشىمۇ بۇنىڭ جۈملىسىدىندۇر.

«دندار بىلەن ئۇتۇق قازانغىن» دېگەن ۋە جابىر رەزىيەللاھۇ ئەنھۇنىڭ ھەدىسىدە: «دندار بىلەن توي قىلغىن» دېگەن سۆزگە كۆرە، دندار ۋە ئېسىل بولۇش لايىق بولىدۇ، دىن دېگەن ھەممە ئىشنىڭ بېشىدا نەزەرگە ئېلىنىدۇ، بولۇپ بىر ئۆمۈر بىرگە ياشايدىغان ئەھۋالدا بەك مۇھىم، پەيغەمبەرئەلەيھىسسالام دندارغا ئېرىشىشنى ئەڭ يۇقىرى غايە قىلغان، زەئىپ بولسىمۇ ئىبنى ماجە ئابدۇللاھ ئىبنى ئەمىر رەزىيەللاھۇ ئەنھۇدىن بايان قىلىنغان ھەدىستە: پەيغەمبەرئەلەيھىسسالام مۇنداق دېگەن: «بەك چېرايلىق ئايال بىلەن توي قىلماڭلار، ئۇلارنىڭ چېرايى ئۇلارنى ھالاك قىلىشى مۇمكىن، بەك باي ئايال بىلەن توي قىلماڭلار، ئۇلارنىڭ پۇلى ئۇلارنى ھەددىدىن ئاشۇرۇۋېتىشى مۇمكىن، لېكىن دندار ئايال بىلەن توي قىلماڭلار، دندار بولغان بىر قارا دېدەك ئۇلاردىن ياخشىدۇر» [پەتھۇل بارى 9-توم 135-136-بەتلەر].

شايبى مەزھەپ ئالىملىرىنىڭ نۇرغۇن كىتاپلىرىدا چېرايلىق ئايال بىلەن توي قىلىشنىڭ مۇستەھەپ ئىكەنلىكىگە بۇ ھەدىسنى دەلىل قىلغان.

ھەنبەلى كىتاپلىرىدىن: "شەرھى مۇنتەھا ئىرادات" 2-توم 623-بەتتە مۇنداق كەلگەن: "يۇقىرىقى ھەدىس بولغانلىقى ئۈچۈن توي قىلغان چېرايلىقنى تاللاش مۇستەھەپ بولىدۇ".

توي قىلىشتا ئىككى تەرەپ ئىتتىپاق كەلگەن ئاساس دىن بولىدىكەن، ئۇنىڭدىن باشقا دۇنيالىق سۈپەتلەرمۇ سۆكەلمەيدىكەن، بەلكى ماختىلىنىدىكەن ئاللاھ خالىسا بۇ ئىشتا كەڭرىچىلىك بار.

توي قىلغاندا ئاياللاردىن مەقسەت قىلىنغان سۈپەتلەر سۆزلەنگەندەك، ئەرلەردىن مەقسەت قىلىنغان سۈپەتلەرنىڭ سۆزلەنمەسلىكى، بۇ ئىككەيلەننىڭ ئارىسىنى ئايرىشنىڭ سەۋەبى ئەمەس، بەلكى، ئادەتتە ئەر كىشى توي قىلىدىغان ئايالنى ئىزدەيدۇ، ئۇنىڭدا ئىختىيار قىلغان سۈپەتلەرنى تەلەپ قىلىدۇ، ئايال بولسا ئۆزىگە تەلەپ قويغان يىگىتنىڭ سۈپەتلىرى توغرىسىدا پىكىر قىلىدۇ، ئويلىنىدۇ، ئەڭ مۇناسىپ بولغىنىنى تاللايدۇ. ھەدىستە: «ئايال تۆت تۈرلۈك سۈپەتكە كۆرە نىكاھ قىلىنىدۇ» دېگەن سۆزنىڭ قارىتىلىشى ئادەتتە كۆپچىلىك ئىنسانلار ئارىسىدا داۋام قىلىۋاتقان ئادەتكە كۆرە بولدى، ئاز كىشىلەرنىڭ ئىشىگە ھۆكۈم بېرىلمەيدۇ.

شەرىئى كۆرسەتمە كۆپ ھاللاردا ئەرلەرگە قارىتىلىدۇ، ئۇسۇل ئالىملىرى ئايرىم دەلىل بولمىغاندا ئەرلەرگە قارىتىلغان خىتاب ئاياللارنىمۇ ئۆز ئىچىگە ئالىدۇ، ھەر بىر ھۆكۈم ئەرلەر ئۈچۈن كەلگەندە، ئاياللارغىمۇ يەنە بىر ھۆكۈمنىڭ كىلىشى كېرەك بولمايدۇ. بۇ توغرىدا پەيغەمبەرئەلەيھىسسالام مۇنداق دېگەن: «ئاياللار ئەرلەرنىڭ بىر پارچىسى». [تىرمىزى رىۋايىتى 113-ھەدىس. شەيخ ئەلبانى سەھىھ دەپ "سەھىھ ھەدىسلەر توپلىمىدا" كەلتۈرگەن].

ھەممىدىن توغرىنى ئاللاھ تائالا ياخشى بىلگۈچىدۇر.